

అ భాగి

కథ వ్రాసి చాలాకాలం అయింది. ఈమధ్య ఎవరు కనిపించినా బొత్తిగా కథ వ్రాయడంలేదేం-----అని అడుగుతున్నారు. కథ రాయక పోవడానికి ఓ కథకూడా వుంది. అదంతా చెప్పి అందర్నీ విసిగించడం కంటే, ఓ కథ వ్రాసిపడేసి కొన్నాళ్లు పాటు విశ్రాంతి తీసుకుందాం-----అనుకున్నాను.

కథ వ్రాయడం కోసం కూర్చున్నాను. ఆదివారం ఉదయం. ఈ రోజు ఆఫీసు పనిలేదు. ఆగొడవ లేదు. రోజంతా కులాసాగా హాయిగా గడిపేయవచ్చు. కాని కథ వ్రాయడం కోసం బల్ల దగ్గర కూర్చుంటే బోలెడు వ్యధతో మనస్సంతా బరువుగా భారంగా బాదరబందీగా అనిపిస్తుంది. అలా అనిపిస్తుందని అనిపిస్తుంది.

కథ వ్రాయాలంటూ కథ వ్రాయడంలో 'ఆర్ట్' లేదు. ఉట్టి 'టాక్ట్'. ఆ టాక్ట్ అయినా పాతది, బొత్తిగా పనికిరానిది. అంచేతే కథ వ్రాయాలి. తప్పదు.

ఏమీ తోచనప్పుడు ఆలోచిస్తూ కూచుంటే కథ వ్రాయడం ఎంతో తేలిగ్గా సుఖవుగా అయేపనిలా అనిపిస్తుంది. తీరా వ్రాయడానికి కూర్చుంటే జరాసంధుడి శరీరం రెండుగా చీలుతుంది.

అందరికీ తెలిసిన విషయాలు అందంగా కూరుస్తే పసందైన కథ అవుతుంది.

అందరికీ తెలియక కొందరికే తెలిసిన విషయాలు పొందికగా అమరుస్తే సెభాషయిన కథ అవుతుంది.

అందరికీ తెలియని విషయాల మీద కథలు అందరికీ చేతకావు, అర్థంకావు, చెల్లుబడికావు. శిబి చక్రవర్తి రాజ్యంలో తూకం వేసుకు అమ్ముకోడం ఒకటే మార్గం.

-----ఆకాశం ఎలా వుందో ఎవరికీ తెలియదు. అప్పుడు ఉదయం కనుక ఎలా వున్నా ఎవరికీ అక్కర్లేదు. సాయంత్రాలు మటుకు ఆకాశం నిర్మలంగా వుంటేచాలు.

వెన్నెల రాత్రుల్లో చుక్కలు మిణుకు మిణుకు మంటూ వుంటే అదే పదివేలు. అందుకని, ఆలోచిస్తూ ఆకాశం వంక చూడడం తప్పించుకున్నాను.

అవసరానికి ఆదుకొంటున్న మిత్రుడిలాగ ఆత్రంగా సూర్యుడు పరుగెత్తుతూ వుంటాడు. ఎవరికీ అక్కడేని మిత్రుడు. అయినా వాడికా విషయం తెలీదు. ప్రపంచం అంతా తనమీదనే, తనకోసమే నడిచిపోతోందనుకుంటాడు. ఎదుర పడేవాళ్లు, పక్కనందుల్లో ముఖం తిప్పుకునడుస్తున్నా, వదిలి పెట్టకుండా అనుసరిస్తాడు.

ఎనిమిది గంటలయింది. తెల్లవారి రెండు గంటలు వృధా అయినాయి. మరి రెండుగంటలు గడిపేస్తే భోజనం చేసి కులాసాగా నిద్రపోవచ్చు. ఈ రెండు గంటల లోనే కథ గిలికి పారేయాలని సంకల్పం. అంతాకాకపోయినా కనీసం నోట్సున్నా వ్రాసుకోవాలని కుండలీకరణాల మధ్య భావన.

మనసులో ఆలోచనలు నిలవవు. గుర్తులేకుండా, దారి తెన్ను తెలియకుండా ఎటెటో ఉరుకులు తీస్తాయి. వాటి వెనక్కి పరుగెత్తి పట్టుకోవడానికి శరీరంలో వోపిక లేదు. మనస్సులో బలం లేదు. ఈ అలుసు చూచుకునే అవి అలా పరుగులు తీస్తున్నాయి.

నీలగిరి కొండలయితే చల్లగా వుంటాయని, కథ జోరుగా పరుగెత్తుకు పోతుందని అక్కడికి తీసుకువెళ్లి కూర్చున్నాను మనసుని. చలి, వణుకు, బెదురు, భయం. అక్కడినించీ కదలటానికి లేదు. మనుషులు అక్కడే వున్నారు. వాళ్ల చర్యలు రికార్డ్ చేసుకోవాలి. అందుకే యింత దూర ప్రయాణం.

వెచ్చదనం కోసం, వూపిరికోసం కాఫీ పుచ్చుకున్నాను. గుటకలు మింగాను.

గాలివానలాగ ఉదృతంగా కొన్నిభావాలు ఉక్కిరి బిక్కిరి. అర్థంకాని ఆందోళన. వీటిని కాగితం మీద పెట్టటానికి పరిశ్రమ. అక్కడ నిలిపితే కాని వాటికి పరిపూర్ణత రాదు. నలుగురికీ తెలియదు. చదవడానికి వీలుకాదు.

జీవితంలో యింకేమీ కోరికలు మిగలని భర్త, ఆధ్యాత్మిక సంపద కోసం తావత్రయవడుతున్నాడు. అత్యుత్ సంబంధం లేని యే వస్తువూ అతనికి అక్కర్లేదు. అత్యవదార్థం కోసం దాదాపు అతను 'రీసెర్చి' చేస్తున్నాడు. ఒకసారయినా తనను తాను 'సెర్చి' చేసుకోకుండా 'రీసెర్చి' మొదలెట్టాడు. అందుకనే అతని కంఠ కృష్ణం అయింది. నికృష్టం అయింది పరిస్థితి.

నిలువు అద్దం ముందు నిలుచున్నాడు. ఏం కనిపిస్తుంది? ఏ వికారాలు లేని వాడికి తన ఆకారం కనిపిస్తుంది. తన ఆకారం తప్ప యింకేం కనిపించదు. కాని తనకు అత్యు కనిపించింది. ఇది మొదలుకాదు, ఇలా కొన్ని సంవత్సరాల నుంచి అభ్యాసం చేస్తో వచ్చాడు. ఆత్మ పదార్థంతో తప్ప మరోదాంతో మాట్లాడనని, చూడనని, చెప్పనని, అందువల్ల అతనికి పటిష్టంగా, స్పష్టంగా అగుపిస్తుంది. ఆత్మతో కొంతసేపు సంభాషిస్తాడు. తన కార్యక్రమం నిర్ణయించుకుంటాడు. అలా చేస్తాడు.

అంతేకాని భార్య చెప్పినట్లు చేయడు. భార్య ఎన్నో చెబుతుంది. తన బాగుకోసం, ఆమె బాగుకోసం, యిద్దరి సమిష్టి బాగుకోసం-----మరీన్నీ లోక కళ్యాణం నిమిత్తం ఎన్నో సంగతులు చెబుతుంది. ఇవన్నీ అతను సరుకు చేయడు. భార్యను 'ఎనలైజ్' చేయగా తన సుఖం, తమ సుఖం కనిపిస్తాయి. ఎందుకని? ఎందుకోసం? కేవలం సుఖంకోసం! ఎందుకు జీవితం? కొన్నాళ్ళు సుఖపడి పోవడమే ఈ జీవిత లక్ష్యం అని భార్య అనుకుంటే ----- అందుకు తన తప్పేమీ లేదనుకుంటాడు. తాను చేయగలదేమీ లేదనుకుంటాడు.

నీలగిరి కొండల్లో భార్య సుఖంకోసం మకాం పెట్టింది. ఇప్పడే కాదు, ప్రతిసారీ తమ సుఖంకోసం తాపత్రయ పడుతుంది. తనను సుఖపెట్టటం కోసం, తనతో పోట్లాడటానికి కయినా సాహసిస్తుంది. కాని, ఎందుకు తనకు-----అనిపిస్తుంది, జీవితాన్ని తన సిద్ధాంతంతో కొలిచి, తూకంవేసి, ధర కడితే.

భార్య అద్దం ముందు నిలబడింది. తన ముఖం, శరీరం కనిపించాయి. దబ్బపండులా పచ్చగావుంది తను. నుదుట కుంకం, కళ్లకు -----చేపల్లా అందంగావున్న కళ్లకు -----లేత కాటుక, స్తూలంగా చూచుకుంటే తను అచ్చం లక్ష్మీదేవిలా వుంటుంది. చిన్నప్పుడు-----అంటే, యింకా పెళ్లికాక, జీవితంలో రెండోమనిషి జతపడక, పుట్టింట్లో వరూధినిలా వరుడికోసం ఎదురు చూస్తో కూర్చున్నప్పుడు-----బామ్మ అనే ముక్కలు గుర్తువస్తాయి ఎప్పుడు అద్దంముందు నిలుచున్నా. తనకేం, అచ్చం లక్ష్మీలా వుంది. సందేహం లేదు. చచ్చి యేలోకాన వున్నదోగాని-----మనుషులకు పునర్జన్మ వుంటే ఆమె యీ లోకానికే వస్తుంది-----అయినా యీ ప్రశ్న తనని యిప్పుడు బాధించదు-----బామ్మ ముచ్చటగా మూడు ముక్కలు అనేది. తన చెక్కిళ్లునొక్కి, చెంపలు ముద్దు పెట్టుకునేది. తనస్వంత చేతులతో అలంకారాలు చేసి హాయిగా సంతోషంగా తృప్తిగా నవ్వి తేలిగ్గా అనేసేది.

అందుకనే ఆ ముక్కలు తనకు యింకాగుర్తు వున్నాయి. ఇంకా వుంటాయి. తన వున్నన్నాళ్ళూ అలా జ్ఞాపకం వుంటాయి.

ఇద్దరికీ తమ కలల్లో కలకలలు, కలవరాలు కళకళలాడా ద్దిన డీవితాన్ని గురించి కళవెళపాటు, కంగారు.

-----ఇంత దూరం వచ్చాక అకస్మాత్తుగా తలయెత్తి చూడాల్సి వచ్చింది. కధనక్కడే వదిలి, కదిలిపోవాల్సి వచ్చింది. ఎదురుగా మనిషి నిలుచుంటే మనసు తుద్రుమంటుంది-----పన్నెండేళ్ల కొత్త కన్నియలా సిగ్గుతెరల్లోకి.

‘చాల రోజులయింది, చూచి పోదామని వచ్చాను’ అన్నాడు.

చూచినవాడు చూడకుండా పోవచ్చును. కాని అలా పోడు. ఎందుకు వచ్చాడో నాకు తెలుసు. అయినా పైకి చెప్పడు. గాంభీర్యం. అరగంట గడిస్తేగాని అసలు విషయం బయటపెట్టడు. అనవసరమైనవి ముందు మాట్లాడి, తరువాత అవసరాల సరాలకు దిగుతాడు.

తప్పనిసరి అయిన పనులు చేయాల్సివచ్చినప్పుడు పెట్టే ముఖంతో కూచున్నాడు. బల్లమీది కాయితాలు కెలుకుతున్నాడు, అప్పుడే స్వరాజ్యం వచ్చిన పౌరుడిలా.

మాట్లాడితే తప్ప త్వరగా వదిలిపోడని ‘యేమిటి విశేషాలు’ అన్నాను.

‘ముందు సశేషాలు - తరువాత విశేషాలు, వ్యాఖ్యానాలు... పంజాబ్ రాష్ట్రంలో పాకీవాళ్ల నేషనల్ సేవింగ్స్, ఉత్తరప్రదేశ్ లో కాంగ్రెస్ వాళ్ల కల్లోలాలు, కేరళంలో గరళం-----యిలా ఆసేతుశీతనగం, తాను పూర్వం కనిపించినప్పటినుంచి యిప్పటివరకు అరుగుతున్న సంగతులన్నీ యేకరువు పెట్టాడు. యివన్నీ నాకు తెలుసునని అతనికి తెలుసు. కాని అతని మార్కు వ్యాఖ్యానాలతో చెప్పుకుపోతున్నాడు. కుతూహలం నటిస్తో వింటున్నాను. వార్తలను మింగే ఘటోత్కచుడిలా చెప్పుకుపోతున్నాడు. బకాసురుడిలా అందెడు సంగతులు వేసుకు వచ్చాడు కాబోలని భయపడ్డాను.

‘ఓంట్లో బాగా లేదు. ఓపికలేదు’ అన్నాను నాందిగా.

‘అన్ని అస్వస్థతలకు మూలం మలబద్ధం. విరేచనం సాఫీగా అవుతోందా?’ అన్నాడు.

ఏం జవాబు చెప్పును?

“అసలు వాతావరణంలో మార్చే దీనికంతటికీ కారణం. అన్ని యిళ్లలోనూ జబ్బు మంచాలే. మాయింట్లో మంచాలు తప్ప నేల కనబడడం లేదు. చంటి కుర్రాడు మొదలు యింటావిడవరకు అయిదుగురూ తలా ఒక మంచం వేసుకుపడుకున్నారు. నేను యీ గొడవ పడలేక డాబామీద పడుకుంటున్నాను” అన్నాడు.

హ్యూమర్ అర్థంకాక నవ్వుకుండా కూర్చున్నాను. నా వొంతుకూడా అతనే నవ్వుతున్నాడు. నన్ను యిలా ఉల్లాసం వైపు డ్రైవ్ చేయడం కోసం అతను యింకా చెప్పుకుపోతున్నాడు. నా కథను గురించి ఆలోచిస్తూ మనస్సుని ముందే ఆవరించుకుకూర్చున్నాను గనుక నాకా సంగతులేమీ అంటటంలేదు.

ఈ పరిస్థితి చాలా లేటయినా, కొంత సేపటికి అతను గమనించాడు.

‘నాకొక చిన్న సహాయంచేసి పెట్టాలి’ అన్నాడు చివరకు.

ఈ చిన్న సహాయం నాకు చిన్నప్పటి నుంచీ తెలుసు. అయినా యేమిటన్నట్లు ముఖం పెట్టాను.

“చెప్పాను కదూ-----యింట్లో అందరికీ జబ్బులు. చేతిలో ఒక్క దమ్మిడి లేదు. కనీసం పది రూపాయిలైనా కావాలి. మళ్లీ నాచేతికి డబ్బురాగానే యిచ్చేస్తాను” గ్రామఫోను ప్లేటులా టకటక చెప్పేశాడు.

వినడానికి అందంగానే వుంది. నాటకంలో డైలాగులా చక్కగానే వుంది. కాని యీ చక్కటి డైలాగును ----- ఎప్పుడూ వినే మాటలను ----- పదిరూపాయల ఖరీదుకు ఎన్నిమార్లు కొనుక్కుంటాను? ఎంతకాలం భరిస్తాను? ఎప్పటికప్పుడు తప్పించుకోవడానికి ప్రయత్నంచేసి, తప్పించుకోలేని ఆపద యిది! నివారణ, నిరోధము చేతకాని వికారమిది! అందుచేత మామూలు ముఖం వేలవేసి అయ్యోయ్యో! ఎంత కష్టం వచ్చింది----- నేనేం చేయలేకపోతున్నాను గదా----- అన్న భావానికి ముసుగువేసి ముఖంలో ప్రవేశపెట్టి “ఐయాం వెరీసారి! నాదగ్గర రెండు రోజుల నుంచీ బొత్తిగా డబ్బులేదు. అందుకనే యివాళ ఆదివారం తదా, తీరుబడిగా కథ వ్రాసి పదిరూపాయలు తెచ్చుకుందామనుకుంటున్నాను” అన్నాను.

అతని ముఖం నమ్మనంతోంది. కాని అదే మాటల్లోకి అనువదించకుండా “ప్రయత్నించండి ఒక్క పదిదాలు, పోని -----అయిదు... ఎక్కడోక్కడ సంపాదించి యివ్వండి. ఈ పూటకి కనీసం రెండు రూపాయలయినా లేకపోతే ఎట్లా? చూడండి,

చూడండి-----” అన్నాడు. యీ బాకీ యిన్నాళ్లనుంచి తీర్చకుండా వుంటే యింకా ఎన్నిసార్లు నీయింటి చుట్టూ తిరుగుతాను, అన్న ధోరణిలో. ఈ మాటలూ నాకేమీ కొత్తకాదు. గ్రామఫోను ప్లీటు రెండో పక్క తిప్పితే వస్తాయి. అందుకని దైర్యం స్థైర్యం చిక్కబట్టుకుని “యేం చేయను? దమ్మిడిలేదు. ఉంటే యివ్వనూ, యిదివరకెన్నడేనా అడిగితే లేదన్నానా?” అన్నాను.

“నాకు తెలుసు. మీ చేతికి ఎముకలేదు. అయినా ప్రయత్నించండి. మీ పెట్టె అడుగున వెదికినా, బీరువా అంతా దులిపినా, పుస్తకాల దొంతరలు కదిలించినా ఎక్కడో అక్కడ ఎనిమిదణాలయినా దొరక్కపోవు. చిల్లరడబ్బులయినా లేకుండా యింటికెళ్లి యేంచేయను?” అన్నాడు మరోమెట్టు కిందికి దిగి.

నేనింకా ఉపేక్షచేస్తే ఎనిమిదణాలుకూడా కిందికి దిగుతాయి. కాని పదిరూపాయలకు ఎనిమిదణాలకు సామ్యం పోల్చుకుంటూ చూచి వస్తానని లోపలికెళ్లాను. చిల్లర పోగుచేస్తే ఆరణాలయింది. తీసుకొచ్చి అతని చేతిలో వుంచుతూ “ఆన్ వర్గ్ ఆఫ్ గివింగ్” అన్నాను. “ఎక్స్ క్యూజ్ మి” అని కూడా అన్నాను, లేనిపోని విచారం ముఖంలోకి తెచ్చుకుని.

“నో, నో, థాంక్స్. వస్తాను” అంటూ నిష్క్రమించాడు.

బల్లమీద కాగితాలు చూచుకున్నాను.

నీలగిరి కొండలమీది చిన్న బంగళా. అతకని ఆలోచనలతో సతమతమవుతున్న అతనూ ఆమె. నిలువుటద్దం ముందు యిద్దరూ సొక్షాత్కరించారు. నీలి ప్రతిమల్లా గోచరించారు. అత్యుసుఖం, అంతరాత్య సుఖం సంఘర్షణ పడుతున్నాయి.

నోక్రటీసు శోకంలో మునిగిపోయాడు.

గాలికి రెపరెపలాడుతున్న లేత ఆకులా ఆమె హృదయం. విచారం.

విచారం లేని విచారంతో అతను విరోధిగా తయారవుతున్నాడు. స్తిరత్వం ముందు అస్తిరత్వంలా, చిన్న కృష్ణుడి ముందు కంసుడుగా తయారవుతున్నాడు. ఆమె యీ పరిస్థితికి బాధపడుతోంది. భర్త ఎందుకూ కాకుండా పోతున్నాడు. తనువు, మనువు యెరక్కండా పోతున్నాడు. ఇలా కొన్నాళ్లు సొగతే దివరకు యేమవుతుంది?----- ఇది తలుచుకుంటే ఆమె హృదయం ----- విచారం, విషాదం, వికారం, విరాగం-----అన్నీ కలిపిచేసిన కదంబంతో బరువుగా నోలి తూలుతూంది. ఇలా జరక్కుండా తనుయేం

చేయగలడు? ఎంతని అపగలడు?

అతను అద్దంలో చూస్తే ఆరోజు కొత్త సందేశం కనిపించింది. ఆత్మ మరో స్థాయి ఔన్నత్యం అందుకున్నట్లయింది. అస్తిరమైన యీ ప్రపంచానికి దూరంగా వెదుతున్నాడు తను, అతీతుడవుతున్నాడు. అందుకనే ముఖంలో కొత్త వెలుగు, వికాసం.

ఆమెకూ యీరోజే అద్దంలో కొత్త నిజం బద్దలయింది. వయసు గడిచిపోతోంది. శరీరం ఒడలిపోతోంది. తనవాడు దూరమవుతున్నాడు. తనువునే బరువుగా బాధపడుతున్నాడు. తనకోసం అతనేమీ తాపత్రయపడడు. తన తపనతో పతనమైపోతున్నాడు. తానింకా ఉపేక్షిస్తే తరువాత పరితాపపడవలసివస్తుంది. పరితాపపడినా ప్రయోజనంలేని పరిస్థితి యేర్పడుతుంది. కనుక యీ రోజే తానేదో చేసివేయాలి. భర్తను తన మార్గంలో నడిపించాలి. భర్త సాన్నిధ్యం సంపాదించి సుఖప్రశాంతులు పొందాలి.

తన ఆలోచనలను కార్యరూపంలో పెట్టడం ఎలానా అని ఆమె ఆలోచిస్తోంది. కొత్తగా సున్నంకొట్టిన గదిగోడలు నిగనిగలాడుతున్నాయి. గాలి ఫంకా జోరుగా హుషారుగా తిరుగుతోంది.

పక్కగదిలో ఆయన పారమార్థికచింతతో పరమగురుచరణ సన్నిధికి దూరం కొలుస్తున్నాడు. కిటికి రెక్కలు గాలికి అటుయిటు కదులాడుతున్నాయి. క్యాలెండరు కాగితాలు రెపరెప లాడుతున్నాయి.

----- ఎవరో తలుపుతట్టి పిలిచారు. కాగితాల మీది ధ్యాస తలుపువైపు మళ్లింది. విశ్వామిత్రుడి తపస్సుకు మేనక నృత్యం భంగం కలిగించినట్లయింది.

“వన్నెండు గంటలయింది. భోజన సమయం బాగా దాటిపోయింది. వంటకాలన్నీ చల్లగా చల్లారిపోయినాయి. ఇప్పటికైనా దయచేసి-----”

మెదడును శూన్యం ఆవరించింది. శరీరం బడలికతో విరుచుకుంది. అకస్మాత్తుగా గుర్తు వచ్చిన ఆకలి, అంతటా ఆక్రమించుకుంది.

నీలగిరి కొండలమీది చిన్న బంగళాలో దంపతుల కథనం సశేషమయింది. ప్రస్తుతానికి అశేషం అయింది. ✽

(ఆంధ్ర ప్రభ సచిత్ర-వార పత్రిక 7-12-1960)